

**Ахал теке атының буйсанчлы кешби түркмен
халкының тарыхының символына өврүлди.**

Ат түркмен үчин әхли затдыр.

*Түркменистаның Президенти
Гурбангулы Бердимухамедов*

Учмахың гушлары

Улы гөврүмли көп сериялы чепер фильмиң әдеби эсасы

**Керим Аннанов
Нобатгулы Режебов.**

Ашгабат -2009 й.

О заманлар Ашгабат демир ёл мензилиниң гайра башы гиден бошлукды. Эсасы демир ёлуң якасында ини отуз, бойы етмиш-сегсен әдим тагтадан әдилен агыл барды. Агыл беркди, ере дикилен пүрслере узын-узын гермевлер беркидилипди. Агылың ичинде элли-алтмыш ат тебил тапып чарп уяр. Агылың дашында еди-секиз әдимден бир эли түпеңли эсгерлер гаравул дур.

Харбылар йылкы сүрүсинден сайлап, ики атдан вагона мүндирийәрди. Атлар вагоны депип, гапып, агылдакы атлар чырпынышып, айланышып, пажыгалы овазы иници жүмшүлдедийәрди.

Эсгерлериң арка тарапында аты алнан он-он ики түркмен налач халда кишңешип, хоргурышып, делмуршып өзлерине бакян атына гараяр. Оларың гөзлеринде газап оды яняр, эмма нейлесинлер, не алач этсинлер!

Хәзир индислер билен дил бирикдирен аклар ахал обаларының сайлама атларыны сөвеше дийип вагонлара йүклейәрди. Индис эсгерлериниң арасында түркмен эсгерлерем барды.

Түркменлериң жаныны алман дирикә жигерлерини согурярдылар: оларың эзизләп йөрен атларыны алярдылар. Четде дуран Хангелди сейис атының чарпая галып иници жүмшүлдеди кишңейшини эшитди. Ханха, онуң атыны ики саны эсгер вагона сүрүп баряр. Хангелди сейис хопугып, телпегини пенжесине гысып:

- Хай, Түвелейим гайт! Хай, Түвелейим гач! – дийип жыңссыз гыгырды. Мүнбере дырмашып барян ат эсиниң сесини эшидип, дуран еринде түвелей болуп ыза айланып, агылың ичи билен түвелейләп гитди. Бат алан жанавер баршына-да кесе гермевлере гөвсүни урды. Энчеме йыллар елиң-ягшың астында дуран гермев жакырдап дөвүлди. Түвелей бир йыкылан ялы этди-де, яңадан аяк үстүне галып, ок болуп гитди бошлуга сары!...

Хангелди сейис хем атына тарап ылгады. Гөрсә ханха бир эсгер онуң Түвелейи нышана аляр. Сейис ылгап баршына онуң үстүне товсуп, ажал болуп хыкыртмагындан япышды. Эсгерлериң үч-дөрт санысы гөге атып, агылың гермеви дөвлен ерини горап, бейлеки атлары гачырман сакладылар. Бирнәче эсгер болса йүзин салып барян түвелейи нышана алды.

Баба сейис бир товсанда башга бир эсгериң түпеңиниң өңүнде пейда болды. Эсгер аты атжак боля, эмма нилиң өңүнде голларыны далдалап, ока гөвсүни герип Баба сейис атдыранок. Эсгерем гарадан гайтмаз экен, атдан дийип атды, ок Бабадан дегди! Ваканы сынлап дуран индис офицериниң гөзлери петрәп гитди. Гөр-ха, бир ат

дийип нәче ябаны вагшыяна адам ока гөвсүни герип дур! Ол сапанчасыны ызлы-ызына асмана атып, эсгерлере гөркезде берди. Эсгерлер ерли-ерине барып дурдылар. Түвелей болса ханха гидип баряр йылдырымлап! Гожа Хангелди сейис эсгер түпеңиниң гундагы билен урлуп йыкылыпды. Ол атының гачып етишенини гөрүпди, хәзир болса өзүнден гидип, ганыны саркдырып ятырды. Иңлис оқы Бабаның яйжыгының гапдалы билен гечип гидипди. Дуршуна газаба өврүлен Баба сейисиң ганы жораланып акярды...

Ики саны сайлама атыны алдыран, жигер-багрыны согурдан Баба сейис обасына етип гелйәр. Онуң ярасы ыкжам саралыпдыр. Көйнегиндәки, донундакы ганлар гурап гара тегмиле өврүлипдир. Обаның бәри башында болса мәхелле бары мөжек билен итлериң уршуна томаша эдйәр. Сапар сегбан гайышдан-гөнден келлесине тор торба гейдирилен мөжегиң зынжырыны саклап дур. Обаның ёртманча көпеклери келлеси келлекили мөжегиң үстүне ерли-ерден товсуп ярярдылар. Башы тор торбалы мөжек көпеклери келлеси, аяклары билен какып хезил беренокды. Мөжек ярып биленок, көпеклер болса оны алдыгына далаяр. Адамлар:

- Хай, Аждарым бас!

- Хай, Бойнагым агыз сал! – дийип, ерли-ерден гыгырып көпеклере мечев берйәр. Бир пурсат томашаны сынлан Баба сейис атындан дүшүп орта гирди. Ханжарыны алып мөжегиң келлесиндәки гөн торбаны, бойнуның даңысыны кесишдирди.

- Утанмаяңызмайт! – дийип, ол мөжеги мәхелләниң ортасындан чыкарып гойберди. Гең ери – мөжек Баба агыз салайынам диймеди. Мөжек гайракы чөле тарап гүв гитди, ёртманча көпеклер хав-хавлап эелериниң гөвни үчин ковалан болдулар!

- Сизе бизиң даланышымыз, юрдумызың таланышы азмы?! – дийип, ол дөвра гуруп дуран адамлара назар айлады. – Сен, сен... Халназар ага хәзир өе барың! – дийип, Баба сейис атыны идип өйүне уграды...

Гөкдепе обаларының бири. Баба сейсиң баглы-бакжалы ховлусы. Үч-дөрт ат газыгың дашында айланып йөр. Баба сейсиң өйүнде обаның гөрнүкли адамларының маслахаты гидйәр. Хангелди сейис билен атының, Баба сейсиң яраланмагы дүшен ягдайы обаның сүңнүни лерзана гетирипди. Баба сейис отуранлара назар айлап:

- Адамлар, бизиң хер биримиз сыргының беги, хатарың ханы, обаның эелери! Бу болуп дуран пажыгалы ягдайлар этиңизден

өтүп сүңнүңизе бармадымы? Юрдумызам, халкымызам Сапар сегбаның мөжегиниң гүнүне дүшди! Хей, мунуң бир алажыны тапып билмерисми?

Кетхуда:

- Инцлислере гулак ассаң инцлислер, аклара гулак ассаң аклар, гызыллара гулак ассаң гызыллар мамла! Эмма үч мамла пикир, үч хақыкат болмаяр! Мен-мен диен йигитлер болса инцлислере гошулып, аклара гошулып, гызыллара гошулып даркаш гурярлар. Занныяман душманлар халкы үче бөлдүлөр! Үче бөлүнөн халкы бир агза бакдырып билжек эр инди тапылмаса герек – дийип, ол ере бакды.

Били, эгни оклы хатарлы, яны сапанчалы харбы Халмырат:

- Бизиң юрдумызам, халкымызам диңе инцлислер халас эдип билйэр! Диңе инцлислер! Хиндистан ялы уллакан юрды эдара эдип отуран инцлислер бизи бакналыкдан чыкарын билйэр! Аклара, гызыллара гулрук этсек, юрдумыз ене бакналыкда галар!

Бабаа сейис:

- Буларың инцлисине-де бедев ат герек, агына, гызылына-да бедев ат герек! Мундан он йыл озал гапысы атсыз өй ёкды, байларың, беглериң сүри-сүри йылкысы барды. Ханы ол атлар!? Атларымызың тохумы түкенип баряр!

Бир киши:

- Бабажан, түркмениң тохумы түкенип баряр! Ниже йыллардан бэри гырылып гидип отыр герчек йигитлер гызыл болуп, ак болуп! Сен болса атларың гүррүңини эдйэрсин!...

- Түркмениң тохумы түкенеси ёк! Аяллар икимиз ялы йигиди дограр барар! Эмма тохум бедевлеримизиң тохумы түкенсе – этжек алажың болмаз!

Аталык хан:

- Төверегине гаранып, болян ишлере гарап, яшап йөрениңе утанярысың! дирилигиңе намыс эдйэрсин! Ата чыкып чем гелен гелмишек душман билен гарпышып өлүп гидэсин гелйэр! Юрды гелмишеклер алды... Хеммесиниңем максады – түркмени халас эденден болуп, бакна эдип таламак!

Баба сейис:

- Яшулылар, хан-беглер! Түркмен ниже мүн йыл бедев атыны сегредип эркинлигини-эрканлыгыны горады! Бедев атыны сегредип, ниже ерлере йөриш эйледи, ниже дөвлетлери гурды! Ахал-теке бедевлери дүнйэде деңсиз-тайсыз атлар ахыры! Олар ата-бабаларымызың зирек аңында дөрән гудрат ахыры! Асырлар бойы

түркмене вепалы гуллуқ эден бедев атларың депесинден ахырзамана инди. Чырпынып дуран дал бедевлеримизин тохумы түкенәйсе... биз гечмишин өңүнде-де, гелжекки неберелеримизин өңүнде-де йүзүгара болуп галарыс...

Кетхуда:

- Бабажан, оның догры, йөне чыкалга ёк-да!

Баба сейис агыр дем алып, ене төверегине гөз гездирйәр:

- Адамлар, мен белли карара гелдим. Мен галанжа атлары алып Гарагумың төрүне чекилжек... Кимде ким атыны халас эдейин дийсе, гошсун мениң йылкыларымың арасына! Йүз атмы, ики йүз атмы пархы ёк, гумда өзүм середерин!

Дурды Ёлбарс:

- Баба мамла! Бабажан, атлары билеже алып гидели!

Бир бег:

- Баба, Гарагумда сизе ат саклатмаз! Бу махал гапыңда ат сакламак хыллалла! Юрдуң башына ховп иненде бирниже хыз-харамылар «юрт үчин гөрешйән» баханасы билен галтаманчылык эдйәр!

Баба сейис:

- Жаны ики болса гелиберсин шол галтаманлар!

Бир киши гапыны ювашжа ачып, гапыда эсли салым ювдунып дурды:

- Яшулылар, ханлар, Хангелди сейис каза этди...

Хеммелер доңуп галяр, пажыгалы саз.

Гиң мейдана обаның ерден йөрәни үйшипдир. Оба гожа сейси ахыркы ёлуна уградяр. Ортада яшулылар Хангелди сейсин жыназасыны окаярлар. Элхенчден зарын сесе адамларың иманы гөчүп, эндам-жанлары жүмшүлдәп гитди. Ханха Түвелей зарындан зарын кишнәп етип гелйәр. Жанавериң вагшыяна овазы жигер-багрыңы паралаяр. Хезрети Магтымгулы «Ат адам ялы сызяр» диймейәрми? Гожа сейсин вепалы аты гелип етишди. Ол мәхелләниң арасына гирип, дуран еринде айланып, гөзлеринден яшыны акдырып хоргуряр, делмурыплар кишнәйәр.

- Түвелей!

- Хангелди аганың аты!

- Хай вепалы экен-ов сейисине!

Аксакаллар кетхуданың йүзүне сораглы назарыны дикдилер.

Кетхуда:

- Хай жанавер-эй! – онуң дамагы долды... - Хангелдиниң йүзүни гөркезин, гой жанавер эси билен хошлашсын!

- Болмаз! Жыназасы окалан бендәниң йүзүни ачмак болмаз!

- Молла! Болмаян ишлер болуп дур дүнъеде!... Гөркезин Хангелдиниң йүзүни...

Бир яшулы пычагы билен кепениң тикинини сөкүп башлады. Баба сейис атың бойнундан тутуп табыдың янына гетирди. Мәхрибан сейсиниң йүзүни гөрөн ат жанавер янадан бир кишңеди, онуң зарын овазы мәхелләниң жигер-багрыны гыйды гитди. Мерди-мердана адамларың-да ики гөзлери балкылдап, дамжак болуп дуран гөзяша өврүлди...

Ат сесли, адамлар сессиз аглашдылар...

Гиже. Гара гижәни лерзана гетирип бир сүри йылкы чапып гелйәр. Ики йүзе голай ат гара гижеден чыкып ал сәхере барян ялы йүзүн салышып баряр. Олар Ахалың үч обасының тохум атлары. Гүндогар хал атып, даң агаряр. Сүрүниң йылкыбаны Деря гыкувлап, атларына мечев берип, келлесини гөчүрип, бедевини учурып гелйәр. Йылкы сүрүси гара ел ялы овсун атяр. Йылкыбаныңам келлеси гөчүпдир, сарч-сарч атларыңам!

Гүнүң догжак ери гызаряр. Атыны чапдырып гөвүн солпудан чыкян Деря ала шовхун болуп сайда яйылып ятан как сувунуң кенарында зордан атының башыны чекйәр, йылкыларам ай берип зордан сакланяр.

Гүн догуп гелйәр. Какың сувы гөвечде эрән алтын ялы. Атлар сува гирип сув ичйәр, бирнәчеси сувда оюн эдйәр.

Как сувуның кенары овадан сазаклык. Бирден шаглап бәш-алты саны кепдери гөкден инип, кенара гоняр. Бирденем олар гүр-гүр силкинип бәш-алты саны перизада өврүлйәр. Деряның гөзлери хөвленип, хайран галяр.

Перизат гызлар овадан саза сүйнүп-саркып, нәз-керешме эдип, овсунышып, товланышып ракса-танса башлаяр. Гызларың ортасында ша гызы- Мелике, онуң башында овадан жыга. Мелике әхли гыздан овадан, ол Деря жилве ташлап, огрын гарайышлап ракс ойнаяр.

Деря жадыланан ялы Меликеден гөзүни айрып биленок.

Перизатлар бир салым танс ойнаярлар...

- Хей оглан!

Деря тисгинйәр, гөрсә алныында бир атлы киши түпеңини гезәп дур. Деря бирде атла, бирде гызлара середйәр. Гөрсә

хыялында жанланан гызлар зым-зыят болупдыр. Деря ажайып хыялдан ояран атла йигренч билен середйэр. Деря төверегине назар айлаяр, асыл дөрт атлы йылкы сүрүсиниң дашыны алып дур. Хеммесем яраглы.

- Хей, йылкыбан, бизе ат герек!

- Ага, булар тохум атлар, жынс атлар! Буларың эси халк! Горагам гүйчли!

- Ким буларың горагы? Я сенми?—Ол хахахайлап гүлйэр.

Деря:

- Ерте мен! Ёкарда Худай! Төверекде эрлер-пирлер!...

- Гөрийэмиң, биз бәш саны галтаман! Херимизе ики ат герек, жеми йигрими ат боляр!

Деря самсыклыга саяр:

- Сиз бәш, хериңем ики ат алсаң он ат бор-да!

- Ёк эдәй чарва хасабыңы! Биз бәш адам, херимиз ики атдан алсак, жеми отуз ат боляр, дүшүндиңми?

Гара гөрнүмдәки алаңдан бир атлы чыкяр, ол Баба сейис. Ол ваканы гөрийэр, дессине атындан дүшүп, аты алаңдан аңрык ковяр. Өзем букдаклап уллакан сазага дувланып Деряң алкымындакы галтаманы нышана аляр.

Деря: - Агалар, сиз галтаманмы я ат огрусы?

Галтаман хезил эдип лахлахлап гүлйэр:

- Хәзир маңлайыңдан бир оқы гойбәрин вели, бизиң кимдигимизи билерсиң! - дийип, түпеңини Деряң маңлайына гезейэр...

- Галтаман болсаңыз алавериң атлары... йөне галтаман ага, сүрүниң сердары Алгыр гуш дергазап атдыр. Ёлдашларыңа айт, сүрүниң аңырсына гечсинлер, мен сизе герек аты бөлүп бермесем, ол сизе екеже байталам бермез!

Галтаман эллерини херекетлендирип, ёлдашларына гөркезме берйэр. Оларың бары сүрүниң аңырсына гечйэр. Деря төверегине гараняр:

- Ага, сизе отуз ат болса болямы?

- Кырк болсун!

- Ал онда кыркыңы!—дийип, Деря дуйдансыз дуран галтамана гамчыны саяр, гамчы галтаманың бойнуна чолашяр, Деря бир силкип гойберйэр, галтаман түпеңи билен атдан агып сеңселейэр. Деря ала гыкувлап, эйменч гыгырып сүрә гаршы уруляр, йылкыбана белет атлар гүпүрдешип дөрт атлының үстүне эңйэр. Галтаманлар йылкының ортасында галяр, олар не атларың арасындан чыкып

бияр, не атып билийэр. Деря болса гыкувлап сүрини айландырып йөр. Деря сапанчасыны чыкарып ене бир галтаманы атыр. Ол атдан агяр. Башда атдан аган галтаман өзүне гелип Деряны нышана аляр, эмма Деря атың о янына гечип гөзден йитйэр. Шол пурсат Баба сейис Деряны нышана алан галтаманы атыр. Гапдалдан чыкан түпең сесе галтаманлар хайран галяр, олар алжыраяр. Атының гапдалында букулан Деря алжырап дуран бир галтаманың голайына барып, сапанчасы билен атыр. Онуң атдан аганыны гөрөн галтаман зордан сүрүден чыкып йүзүниң бакып дуран тарапына гачяр. Икинжи хем режэниң гең дэлдигини билип сүрүден сайланжак боляр. Йылкыларың арасында гөрүнмән баран Деря оңа хем гамчы саяр, биринжи галтаманы эдиши ялы оны хем атындан агдарып сеңселедйэр.

Галтаман гачып баряр, ызында Ава сейис... Гачха-ков...

Галтаман ызына дөнүп бирки ёла товхулдадып атыр, эмма Баба сейис атың ол янына, бу янына гечип окдан совуляр.

Гачха-ков.... Баба сейис араны йыгырып баршына кемент оклаяр. Кемент галтаманың эгнинден, келлесинден илийэр. Чаласын Баба сейис бир силкенде ол атдан агдарылып ерде чалам-чаш болуп ятыр...

Йылкылар гуя инйэр, итлер хавхавлашып чыкяр. Деря:

- Пэхей көпей огуллары! Мениң янымда боланыңыз-да, томаша гөрердиңиз!

Атлар пүре-пүр даш новадан гөвүнли-гөвүнсиз сув ичип, бассырма йөнелйэр. Хер кесиң өйи-дә!

Деря атдан дүшүп уяныны, эерини айрып гөйберйэр, ол хем бассырма тарап гидйэр. Деря күндүкден итлериң ялагына сув гуйяр, эмма олар сува серетмән, жабшынышып гуя үйрйэр.

- Асыл сиз гуйының сувуны күйсейәңизми?...Онда гарашың.

Деря тамкепбә гирип, гара пежи отлаяр, соңра дашкы гейимлерини чыкарып, гушаклыгына ченли ялаңачлап ала гыкылык болуп ювуняр. Өе гирип сүпүринип, китири пеже гойяр. Итлер үйрйэр. Деря даш чыканда олар гуя бакып үйрйэрлер.

- Хай, пеләкетлер, сиз асыл нованам гачырманы өврендиңизми?—дийип, гуйының демир чархыны айлап башлаяр, чарх агыр айланяр, эмма орангутан ялы эллери узын, атан-сатан Деря аграмы билмейэр. Итлер үйрүшйэр, бирден гуйының агзына гелен гова гөзи дүшйэр, говада жовур ак поссунлы, жовур ак

көйнекли, жовур ак сачлы, жовур ак гыз ак шугла сачып ятыр! Гарашылмадык ягдайдан шок болан Деря чархың айлаважыны элинден сыпдыряр. Гызлы гова гидйэр отуз бэш гулачлык гуйының дүйбүне!

Деря гаты горкупдыр, ол төверегине ялт-юлт гарап, ок болуп айланып дуран чарха япышяр юваш-ювашдан онуң бадыны саклаяр-да өз-өзүне: -Пэхей, сениң йигит болайшыңы! Хәлем адам-гара ёк экени, ёгсам вежера болдум-ов! Бех, аллажанларым, говада ак гыз нәм ишлейэркә?.. Гуюда гыз нәме ишлесин! Гөзүме гөрнөндир, гөвнүмедир... Кепдерилер яныңа гонуп хүйр гыза өврүлйэркә, дүйшүңе перилер гирйэркә... Я Өвез тентек мени горкузжак болуп бир хокга эдәйдимикә?

Ол чархы айлап дур, айлап дур, ахыры гова гуйының агзына гелйэр. Деря гөзлерини хөвлөндирип гызы сынлаяр: Жовур ак гейим-гежимли, жовур ак сачлы, жовур ак гыз!

- Эй, Аллажан, жын-арвахмыка? Сув перисимикә? Я дүйшүммикә? Я энтек гөк өрмәнкә хүйленип йөрмүкәм?...—дийип, ол сол эли билен яңагына чаляр. —Пэхей пекге, ана шол гыз албассам-да, арвахам-да, шейле овадан гыздан горкуп... топрак башыңа заңнар!

Ол гованы чекип, мәхнөт голуны узадып, гызы гужагына аляр. Гызың гейим-гежиминден сув жораланяр, итлер үйрүп онуң ызына дүшйэр.

Тамкепбеде печ гүбүрдәп яняр, ол гызы кечөде ятырып, поссуныны, кофтасыны чыкарып дашда басылгы одунлара серйэр. Деря өе гелйэр. Горка-горка гызың элинден тутуп гөрийэр, жаны бар. Ол бойнундакы яглыгыны алып, эллән ерини сүпүрийэр.

Деря гызың гейимлерини чыкармалы, эмма нәдип? Ол гөзлерини юмуп гыза середйэр, бирден алланичикси тисгинйэр:

- Эй, Аллам, мениң гөзлерим юмукка-да гөрийә-ле?...Ай, акмак, бейле перизады сокур көр гөрмейэрми?—дийип уллакан яглыгы алып гөзлерини юмуп үстүнден даңып башлаяр. Бу махал гыз өзүне гелйэр, гапдалындакы гөзлерине гара мата даңан орангутан ялы мәхнөт беланы гөрүп алланичикси болуп жынссыз гыгырды, эмма сеси чыкмаяр. Гыз ябаны пишик ялы гөзлерини петредип, пенжелерини гөзәп элхөңч гыгыряр, өне сеси чыкмаяр. Деря гыз горкусына дәлирәр өйдүп, дөссинө өйүң төрине ойлугыны, соңра өз ёрганыны язяр, Өвезиң ёграныны хөм япынаймалы эдип жайдан чыкяр.

Гыз аглаяр, эмма үч гүн гуйыда аглап гөзяшы түкенипдир, гөз яшсыз аглаяр.

Гыз аглаяр, сожап-сожап аглаяр, эмма сеси түкенипдир.

Гыз өзүниң диридигине ынанды, ол тамкепбәниң ичине назарыны айлап, диварда асылгы махмал гаплы дутары, ашакда кичижек сандыгың үстүндө дурян еди-секиз китабы гөрүп ынжалып башлады.

Ыкбал асмандан учуп гелйән гызы гумуң отуз гулачлык гуйысына ташлады.

Ыкбал гыза ол дүнйәниң гапысыны гөркезди. Гөр-ле, ыкбал оны инди саз гураллы, китаплы жая атыпдыр.

Деря итлерине ял берип, атларының бассырмасының дервезесини теммеләп өе гиренде гыз уклап галан экен.

Деря гызы гуш гөтерен ялы гөтерип, дүшеге гечирди, үстүндө Өвезиң ёграныны, соңра түйлек поссуныны япды.

Ол гызың деңсиз-тайсыз гөзеллигини сынлап бендуван болды...

Даң атып гелйәр, гыз ятыр, йигит назарыны айрып билмән отыр. Гызың буйра-буйра ак сачлары дагларың шаглавугы ялы, бир дессеси йүзүнә дүшүпдир. Деря горкуп гидйәр, ол “бирден гыз өлен болаймасын” диен хедер билен гызың акжа элинден тутяр, йүреги гүрсүлдәп гидйәр. Шинди элинден тутулып гөрүлмедик гыз чалажа тисгинйәр, ол бир гөзүни ачяр, эмма сачларың арасында Деря гызың гөзүни гөрмейәр. Ол элини силкип айыряр, соңра бойнундакы яглыгы алып, гызың элинден тутан ерини сүпүрйәр, оны сынлап ятан гыз ысгынсыз йылгыряр. Гыза йигиди сынламак хош якяр. Гызың оядыгындан хабарсыз Деря онуң түвелей ялы ак сачыны сыпалап йүзүндө айырмак ислейәр, гыз гөзлерини юмяр, йигит дессе сачы айыряр вели, гыз халасгәрине назар саяр. Деря утанып ере середйәр...

Гыз сүем бармагыны гурсагына дүртүп:

- Мен Элвира, сен ким?

Деря онуң херекетини гайталап:

- Мен Деря! А сен Элвира!.. Элвира!...

- Деря!... Деря!... Деря!...

Гыз Деря дийип шейле бир сүйжүдип, гөзлерини сүзүп айдяр. Деря гөзлерини сүзүп “Элвира!” дийип сүйжедип айдяр. Олар

бир салым бирек-бирегин адыны гайталап ахыры хем гүлүшйөрлөр...

Деря гыза аршдан Алланың индерен Гудраты, Кераматы хөкмүндө середйөр. Гыз мэхнет яш йигиде өзүниң Халасгэри хөкмүндө середйөр. Деря:

- Ак гыз, ярым кэсежик сүлгүн чорбасыны ичэй- дийип, ол кэсэ ярпы эдип пежиң үстүндө дуран питиден чорба гуйяр. Гызың ысгыны ёк, Деря саг голуны онуң бойнуның ашагындан салып, гыза кэсэни ичиржек боляр, эмма сазанаклап, саңңылдап кэсэни эндиредип дур. Гыз йигиди сынлап овадан йылгыряр.

Гыз элжирәп:

- Ханы маңа чорбажык ичир-дә... - Эмма Деря кэсэни сандырадып гызың агзына элтип билмән гара дер боляр. Гыз йылгыряр, гызың көхи гелйөр. Ол Дерядан чорбалыжа кэсэни алып Деря дикан бакып ичжек боляр, эмма өз эллери сандырап чорбаны ичип биленок. Гыз бирде сандыраян эллерине, бирде Деря середип гүлйөр. Олар хезил эдип гүлйөрлөр.

Элвира:

- Биз асмандан учуп гелйәдик...--дийип саг элини самолёт эдип гөркезйөр. Деря:

- Билйән. Билйән. Сени йөрите аршы агладан Аллажан иберди. Билйән... Аллажан маңа илки сени дүйшүмдө гөркезди, шондан соң сен мениң хыялымда яшап башладың... Соң Аллажан сени кепдери эдип алныма гондурып башлады. Сен кенизлериң билен гүрре силкинип перизада өврүлйәрдиң... Ахырам сени хақыкы перизат эдип иберипдир. Аллажан, шейле овадан перизады яраданыңа Алла ялкасын-ов сени!... Эмма сув периси, сен асмандан гелип, гуя нәдип дүшүп йөрсүң?

Гыз овадан йылгырып:

- Биз шейдип асмандан учуп гелйәдик. Ашакдан галтаманлар шейдип—учары хем ашакдан галтаманларың атышыны херекети билен гөркезйөр- атдылар!

-Хай гуррумсаклар, сен кепдери болуп гелйәкәң атдылармы?... Атандырлар... болса-да... алланәме аман галыпсың. Мен сениң - эллери билен гөркезйөр –шейдип асмандан гелжегиңи билйәдим. Себәби Худайым Баба какам икимизиң алнымызда өрән белент максат гойды.

- Сен горкма! Сен билйәмиң ниреде? Гарагумуң йүрегинде! Кераматлы ерде! Говужа гутул, мен саңа Гарагумуң Гудратлы Йүрегини гөркезерин!

Гуртгуйы атлы гум обаждыгы. Гуюда бары-ёгы еди-секиз
хожалык яшаяр. Яш огланлар чапып барян дүйә мүнмешек
жеделини эдйәрлер. Өвез:

- Сен Шахым аганың дәли инерине ылгап барярка мүнүп
билсең, мен гарры инеримизиң гуйругындан тутуп, ере чалып
урарын.

- Мен инере мүнерин, йөне сен башармарсың –дийип Халлы
жедирдейәр.

- Гел жедел эдели!

- Гел!..

Олар күлбике бармакларыны саламлашдырып жедел эдйәр.
Халлы Шахым аганың отлап йөрен инерини ковалап башлаяр.
Мазалы инер-де өврендикли болан шекилли, он ики яшлы
Халлының өңүнде патанаклап гачяр. Халлы ылгап инери етйәр-де
аягының башам бармагы билен сүем бармагының сыңрагыны
дүйәниң арт аягының сиңирине басып, ылгап диен ялы инериң
үстүне мүнйәр...

Огланлар гыгырышып шовхуныны етирйәр...

Соңра Өвез бир дүйәни ковалап баряр. Дүе аякларыны жүпләп
хер бөкенде үч-дөрт метре зыңыляр. Өвез дүйәниң гуйругындан
тутуп, жүпләп бөкенинде гапдала силкип гойберйәр. Дүе жанавер
патлап янын дүшйәр, ичикйәр. Аякларыны дэбшенекледип, еринден
зордан туряр. Дурды Ёлбарс оглуның гараголлугыны гөрүп, оңа
бакан ок болуп ылгаяр. Өвез жыррайлып гачяр.

Дурды Ёлбарс: -Мен сениң хамыңы сыпырып Несими эдйән
эшшек аталы! –дийип гыгыряр...

Үч адамлык кичижек учар асмандан учуп гелйәр. Учарман
харбы адам. Онуң янында чаксыз овадан гыз отыр, яшы болайса он
еди. Онуң товар-товап ак сачлары шаглавук ялы эгинлеринден
десселенип сагрысына барып етйәр. Эгнинде гымматбаха сүтүкли
ак поссун. Ызда чаклаңжа чемодан хем овадан гаплыжа скрипка.

Гыз сазак токайлы чөлүстаны сынлаяр.

Учарман сазак токайлыгында алты-еди саны атлыны гөрйәр.

Атлыларам учары гөрйәр.

- Галтаманлар!

Ашакдан атлылар учары атып башлаярлар.

Атлылар гарадан гайдяңлар дәл, пөвхе-де пөвхе атырлар. Бирден учарың сеси үйтгейәр: патыр-путур сес чыкып башлаяр. Гызың гөзлери хөвленийәр. Учарман дүрли приборлары, тилсиматлары барлашдыряр.

Учар патырдап баряр, атлылар ызда галяр, учар гитдигиче пессайлаяр. Учарманың маңлайы дерлейәр.

Ол:

- Мен гонмалы болдум... Хол такырлыга етип билсем болдугым... Сен гач, сазаклыкда букул! Мен хиле билен душманы пүрреләрин. Соң учары оңарып, яңадан Ашгабада учарыс...

Учар ере голайлап гелйәр.

- Бирден маңа бир зат болайса.. гачгын... бәш-алты километрликде обажык бардыр. Түркменлер өрән говы халкдыр... Олар саңа көмек эдер...

Учар гоняр. Гыз дүшүп сазаклыга тарап гачяр, жан эдип ылгаяр... Сазаклыга баряр. Учарман кабинада өлен болуп ятыр. Атлылар үч тарапдан хүшгәр сынлап гелйәр... Учарман ятыр... Олар гаты голай гелйәр.. Гыз сазаклыктан середйәр...Атлылар голай геленде учарман ики сапанчалы, ики тарапдакыны атыр, олар атдан агяр, үчүнжи учара гранат оклаяр. Самолёт учарманы билен партлаяр. Гызыл ялын түссе асмана гөтерилйәр. Гызың скрипкасы асмана зыңлып, сазаклыга гачяр. Гыз йүзүни тутуп аглап гачып башлаяр...

Гызың деми-демине етенок, йөне ол шонда-да гачып гелйәр. Жанам сүйжи-дә! Ол бир алаңдан ашяр, гөрсө ханха ойда гуйы бар. Гуйының аңырсында белент гурлан бассырма. Онда гышың совугында йылкылар боляр. Онуң бәри янында гуйы. Гуюдан кырк-элли әдим аңырда болса тамкепбе.

Ханха алысдан үч саны әпет ит гызы гөрүп окдырыляр. Гыз горкяр, алжыраяр. Эйәм итлер тамкепбә етип гелйәр. Гыз алжырап гуя середйәр. Гуйының эрңеги ерден бир метре голай ёкарда. Онуң ики тарапына дикилен утуның үстүнде чарх бар. Гыза чарха чыкаймадан башга алач ёк. Ол жайдан адам чыкар тамасы билен часлы гыгырып гуя барды. Гуйының эрңегине чыкып, чарха дырмашды. Говасы гурасын дийлип чархың үстүне чыкарылып гойлупдыр. Гыз чархың үстүне мүнди, инди оны итлер ярып билжек дәлди, йөне чарх говшак даңлан экен, гыз деңаграмлыгыны йитиренде ол гова билен айланып гитди гуйының ичине! Итлер гуюдан чыкан чиркин сесе үйрүп башладылар...

Гызың ягдайы говулашыпдыр. Гыз Деря, Деря гыза середип, майыл болуп отыр. Деряның-да, гызың-да йүрегиниң гүрсүлдүси яңланып дур. Деря жая сыгман гапыны ачяр. Дашарда гар ягяр.

Патрак ялы гар... Петде-петде гар...

Ак гары гөрен гыз учайжак боляр, ол дүшегинден галып даш чыкяр. Гыз эллерини асмана герип, йүзүни гөге тутуп хош боляр. Төверек-даш ап-ак гар. Гыз Деряның голундан тутуп йөрөп уграяр. Олар тамкепбәниң илер янындакы гар басан аклаңа чыкып башлаяр.

Петде-петде гарлар айланып, пырланып гыз билен йигидиң башыны айлап ягяр.

Олар гүрлешип аклаңа чыкып гидип отыр, аслында олар асмана чыкып баряр.

Ашакдан итлериң үйрмеси гелйәр, Деря гең галып ашак бакяр. Гөрсө, түссесини буругсадып дуран кепбе-де, гуйы-да, итлер-де хол ашакда чалажа гөрүнйәр. Ол мөлериң:

- Акгушум, биз асмана чыкып гидипдирис! Асмана! Ал асмана!

Икиси ышкдан айңалып ашак бакяр, икиси-де «хийх» дийип гайдярлар ашак келеменләп, эмма даш гайдан ялы дәл. Олар гар ялы, гөкден окланан гүл ялы айланып пырланып гелйәр. Деря гызың голундан тутяр, олар асманда танс ойнап гелйәрлер.

Ашакда атлар кишңейәр, итлер үйрүшйәр...

Ышк дүнйәси ашык-магшуга гудрат гөркезйәр!

Өвез хем йылкыбанды, йөне Деря онуң гошда боланындан болманыны говы гөрийәрди. Шол себәптем Өвез көпленч онуң азыгыны-сувлугыны дашаярды. Өвез хоржуныны эгнине атып пыядалап, айдыма зовладып баряр. Ол хер айдымдан бирки бент билени үчин, хер аңнатда бир айдыма гыгыряр.

Өвезиң келлесине Деряны горкузмак пикири гелди. Ол тапан хокгасына хош болуп гүлүп башлады.

- Деря хан, сени горкузып вәгирдишиме бир бак!

Ол гуя голайлап, гышда атларың сакланың бейик бассырмасына дувланды. Диширгенди, гуйының шемалында эдилен йылгын тамкепбеден Деряның сеси гелйәр. Ол бассырма букулып, тамкепбеден Деряның чыкарына гарашып диң салмага дурды. Бир салымдан тамкепбәниң гапысы ачылды. Өвез хоржуны гапдалында гоюп, донуны гаңрып башына бүрәп эйменч гыгырып тамкепбә

тарап ылгады. Йөне тамкепбеден чыкан Деря дәл-де Элвирады. Жайдан алты-еди әдим дашлашан Элвира Өвезиң сесинден, болуп гелшинден горкуп шейле бир жыңссыз гыгырды. Өвезиң хайяды гөчүп, донуны гөтерип, гызы гөрүп гөтерди өкжәни, өзем шейле бир чиркин гыгырдырды вели, гызың сеси дагы гыкылыгам дәлди.

Өвез йыкылып-сүршүп жанажыгына гачярды, ол бирнәче аңнатдан ашып ызына гарап, далжыгып йыкылды, йөне петрешен гөзлери ызында.

Дүнийә имисала, төверек асуда. Өвез ойланып башлады, йөне ичинден ойланяны дашындан болярды.

- Эй, Таңрым! Гөзүме гөрнендир-ле! Дашлы гуйыда ялаңач гыз нәм ишлесин?! Ёк , ондан гыз болмаз! Хей ак сачлам бир гыз бормы?!... Албассыдыр! Арвахдыр!...Хоржунам галыпдыр. Бәх, оны ниреде галдырдымкам? Пәхей Өвез тентек дийилсе Өвез тентек экениң-ов! Какам гөрән болса хамымы сыпырды!...

Гарасай, ол йүрегине даш баглап ызына доланды. Ол горка-горка бассырма дувланып барды гуйының бәри янындан. Сува дүшен Элвира бу махал гейнип, сачларыны дарап, арканлыгына десселәп гойберипди. Ол горканына утанып, бассырманьың ерлешен белентлигине чыкып, огланың ызындан гарап гөрмекчи болды. Шол махал бассырманьың бурчундан айланан Өвез гыз билен пете-пет габат гелди. Өвез яңадан бир гыгырып гачандыр, өңкиниң чакам болмады. Элвира-да онуң ызындан гыгырып:

- Горкма, горкма, мен адаты гыз-дийип Өвезиң ызындан ылгады. Өвез бир гаңрылып гаранда ак көйнекли ак сачлары сечеленип гелйән албассыны гөрүп шейле бир гидендир, өз гыкылыгының ызындан етип гечди! Шейдип Өвез тентек дүнийәде илкинжи болуп сесден озды.

Этек алты ең еди йыкылып-сүршүп, элем-тас болуп Гуртгуйы обасына гирен Өвези Гурбан ага гужагына гысып:

- Өвез! Өвезжан! Нәме гөрдүң? Горкма! Горкма!

Өвез саңңылдап, сазанаклап гепләп билмән зол ызына ялт-юлт эдип ювдунып дур.

Өвезе сув ичирип:

- Өвезжан, ханы өзүңи дүрсе! Горкма, сен обада ахыры!

Өвез сакавлап-сакавлап ахыры:

- Гыз гөрдүм-дийди. Онуң дашыны алып дуран гуюлылар гүлүшдилер. Гурбан гызылдиш:

- Пәхей-де вели! Гыз гөрөңде бейдип сазанаклап йөрсең, эрте атаң сени нәдип өереркә? – Адамлар ене гүлүшдилер.

- Дашлы гуюда...чув ялаңач гыз гөрдүм... сува дүшүп йөрен...
Адамлар ене гүлүшдилер.

- Хай багты чүвен! Чув ялаңач гыз гөрүбем гачарлармы?

- Ов, ол арвах гыз...Сачларам чув ак, эндам-жанам чув ак,
көйнегем чув-ак!

- Пәхей, зүвветдин! Ерине гелен шейле болса, гиден дагы
нәхиликә!

Адамлар гүлүшйәр. Аңырдан апаң-апаң гелйән Дурды Ёлбарс
оглуның вежера болуп дуршуна бир өлүп билмеди. Ол гелшине
Өвези гамчылап башлады. Хер хал адамлара ара гирип, Өвез гачып
етишмедик болса нерессәнің иши гайтжакды.

- Дурды, Шахым аганы чагырт! Би йөне горкының иши дәл...

Гарасай Өвез тентек Гуртгуйы обасының гүррүңини тәзеледи.

Теблеханада он-он ики ат бар тайчанаклы, кәбири богаз. Баба
сейис янына дөрт саны яшажык сазанданы алып, дүшекде отурып
атлара саз чалып берйәр. Саз түвелейлейәр. Саз тамамланяр, Дурды
Ёлбарс гелип:

- Бабажан, гөзүң айдың, Ширмайымы тапдым.

Баба сейис, огланлар оңа аңк болуп середйәр. Дурды:

- Мүрзечөлде. Халык байда экен... Ширмайы Бадысаба ялы
пәкизе ат болуп етишипдир, йөне ол мени танамады, Халык баям
онүң меңкидигине ынанмады.

Гызың гуюдан чыканына дөрт гүн болупдыр. Ол мазалы
гутулыпдыр. Олар дашда. Деря сыгыряр. Йылкыларың ичинден
кишңәп ак ат гелйәр. Ол:

- Элвира, мунуң ады Гарчгай! Ахал аласының сайлама аты. –
дийип, ол Гарчгайы эерләп башлаяр. Гыз горкы-үркүсиз „Гарчгай,
Гарчгай!“ дийип атың бойнундан сыпалаяр.

Ол Деряның элинден гамчыны аляр, тамкепбәнің янына
басылан гыш одунына янап ата мүнжек боляр. Деря:

- Ёк, ёк, мүнжек болма, чырпынып дуран Гарчгайым сени
йыкар!

Гыз янын отуряр. Деря:

- Элвира, ата бейдип мүнүлмейәр. – дийип гүлйәр.

Элвира атың бойнуна какяр, соңра гөзлерини хөвлндирип
гызың йыкыларындан горкуп дуран Деря жилве ташлап атың
сагрысына гамчы чаляр. Ат түвелейләп гидйәр. Деряның жанында
жан галман атың ызындан ылгаяр.

- Гарчгай, Гарчгай, саклан, гызы йыкарсың! Перизады йыкарсың!...

Эмма йыкыл нире, горк нире! Элвира шовхун эдип Гарчгайы йүзин салып такырлык билен гүв гидйәр. Деря анк болуп галяр:

- Акмак сен, Деря! Аллажан сени бейик максада етирмек үчин перизат берйәр! Хей ол перизадам атдан йыкылармы?.. Гыссанса ене кепдерә өврүләймезми?...

Мүрзечөл. Халык байың агылында еди-секиз ат бар. Агылың агзында атлары сынлаян Баба башыны яйкап-яйкап дур. Дурды Ёлбарс:

- Гөрйәмиң жанаверлери...

- Гөрйән, гапыл-эй гөзлерим, мен нәмелери гөрйән...

Халык бай:

- Баба сейис, гумлулар сениң ынсап ялы арасса, лебиз ялы халалдыгыңы билйәрлер. Мениң бир атыма Дурды Ёлбарс эе чыкяр...

- Буларың ичинде Ширмайы ёк! – Баба перт геплейәр. Халык бай мөлерйәр. Ол:

- Хәзир оглум алып гелер...

- Халык ага, Дурдының Ширмайыны энеси билен йитиренине йыл ярым болды. Ширмайының атасына Алсакар, энесине Депелли диерлер. Ширмайының маңлайындакы депел энесинден, гөвсүниң гиңлиги Алсакардандыр. Алсакарың атасына Шуңкар, энесине Шамелек, Шуңкарың атасына Йылдырым, энесине Акгуш, Йылдырымың атасына Чабгалы, энесине Демирбаш...

Халык бай:

- Болды, болды, Бабажан, жыңлы окан ялы этдиң-ов... Биз адам болуп еди аркамызы билмейәрис, асыл сен онуң еди аркасына белет ялыла.

- Кырк аркасына! Хер бир бедевин кырк аркасына ченли билмесең Ахалда сейис диймезлер!

Халык байың оглы ялаңач аты мүнүп гелди. Оны гөрән Баба сейис аңк болды:

- Пәх-пәх, эдил атасы Бадысаба болайыпдыр-ов!...

Халык байың оглы аты эери билен агыла саяяр. Бай:

- Бабажан, ат сизиңкидир өйтсеңиз алайың – дийип ынжылы айдыр.

Атдан гөзүни айрып билмән дуран Баба:

- Халык ага, биз мензил-мензил ёл сөкүп ат алмага гелмедик. Биз Ширмайының диридигине бегенип, хош болуп гөрме-гөрше гелдик.

Бай гүлйәр:

- Онда йитигиңиз билен гөршевериң.

Баба үмлейәр, Дурды Ёлбарс гаңтарылгы дуран атдан Бабаның дутарыны гетирип, Баба берйәр. Баба махмал габындан дутарыны чыкарып дүзйәр:

- Халык ага, мен Ширмая эне гарнындакы үч ай, соңам бәш ай саз чалып берипдим. Йыллар Ширмайының ядындан бизи айран-да болса, онуң калбында сазым галандыр. Хәзир ол атларың арасындан сайланып яныма геләер.

Баба саз чаляр, дабаралы, гөчгүнли саз түвелейлейәр. Бейлеки атларың гөвни бир ялы, диңе Ширмайы оңа тиңкесини дикйәр.

Баба саз чаляр, саз гүммүрдейәр. Ахыры Ширмайы хоргурып Бабаның янына гелйәр, оны ысгашдыряр. Баба Дурда үмлейәр, Дурды «Өвез!» дийип гыгыряр. Баба сейис:

- Халык ага, Ширмайының единжи аркасына Бадысаба диерлер. Хәзир Бадысабаны гөрсөң, Ширмайы билен экизтайы ялыдыр...

Өвез жайың аркасындан Бадысабаны мүнүп гелйәр, ол атдан дүшүп, оны Ширмайының янына гойберйәр. Бадысаба Ширмайыны, Ширмайы Бадысабаны ысгаяр, ысырганышярлар. Халык бай ики аты сынлаяр, хайран галып башыны яйкаяр:

- Сейислер, сизе халал! Ат сизиңки! Ат сакламак согап дийип өтен йыл Гайыпназар аганың атларыны сатын алдым...

- Бейдип ат сакламак гүнә Халык ага! Сениң атларың ичинде ики саны жыңс ат бар, галаны чопан-чолугың сүриниң янында мүнйән ябысы... Сен би жанаварларыңым тохумыны хараплап, Баба Гамбар пириң лагнатына галарсың! Ат танамасаң, сакламак болмаяр! Гадаган! Ахалтеке атларының гөзлери балкылдап, эндамы мыдама ялпылдап дурмалыдыр... Вах, вах, жанаверлер-эй...

Бадысаба билен Ширмайы бири-бирине бойнуны сүйкешип дурлар...

Деря билен Элвира атларыны йүзүн салып барярлар. Дүңле чөлде ат тойнаклары ажайып мукам чаляр.

Деря әпет аңнатдан ашып, сая гелип атың башыны чекди, Элвирада сакланды. Олар атдан дүшдилер.

- Сувперим, ынха, биз Гарагумуң йүрегине гелдик! - эллерини герйэр – Шундан шейлэк дүнье дөрөп душман тойнагы секен дәлдир! Маңа ынанай, мундан бейлэк кераматлы, гудратлы ер башланяр. Хәзир гөркезейин.....

Деря чәге ери эллери билен газып ожак шекилли этди. Күкүрт чакып ожага оклады. Ожак гүпләп янып башлады. Элвира гөзлерини тегеләп аңк болды....

- Гурбаны болайын, гудратлы ер –дә! Гөр янайшыны!

Деря гапдалда ятан жаграма одуны ожага атды, онуң бир тарапы кемсиз туташып янып башлансоң, гызың элинден тутуп, гуррук гуйының янына элтди.

- Серет, муңа гуррук гуйы диерлер!

Гыз эглип гуюның ичине серетди. Деря гызы ыза чекип, янып дуран кесиндини гуя атды. Гуйы партлап, бир салымдан түвелейләп ялын асмана галды. Элвира горкусына йигидиң гужагына долды.

- Горкма, горкма! ... гудратлы, кераматлы ер бу ерлер. Бу тайда гиже дагы ятайсаң гара басып, ятырмаяр.

- Деря, ер нәдип янып билйәр?

- Мен айтмадыммы, бу ерлер керем-кераматла ерлер, гудратлы ерлер дийип...

- Дүшүнмедим – Гыз йылгырып эгнини гысяр. Деря гыза йылгырып серетди-де:

- Эзизим, маңа гараш, хәзир мен гелйән – дийип атына атланып гүв гитди...

Элвира гуррук гуйының, ожагың янып дуршына хайран галып, ожагың алты-еди әдим аңры янындан эллери билен бир ожак газды. Бир таяжыгы ожакда кесинди эдип, гетирип өз ясан ожагына атды. Ожак гүпүләп янып башлады.....

Деря бир белент депеси гарлы даг гершиниң этегинде атыны гойберип, думлы-душуна середйәр. Хич кимиң ёкдугына гөз етирип, дагың этегиндәки гаяның янында дуран дүе ялы даша япышяр. Деряның гөзлери ышкдан, гөвреси дуйгудан, хыручдан янып дур. Ол хәхләп дүе ялы дашы сүйшүрйәр, ашакда говак бар. Деря машалы алып говага гирийәр, биразажык йөрәп машала от берйәр. Говакда бүкүдип гидип боляр. Ол говак билен кырк әдим чемеси гидйәр, говак петиге барып дирейәр, ол петикдәки әпет дашы сүйшүрип, аңыркы говага гечйәр. Ол говак хас гиң. Говак билен бир мейдан йөрейәр, онуң өңүнден ене петик чыкяр, ол петикдәки дашы

сүйшүрйөр. Аңырда улы жай: ичи дуршына хазына! Алтын ерде хем чашып ятыр, говагың гапдалларында-да сандык-сандык... Алтындан, күмүшден, мисден эдилен сөвеш гейимлери...

Деря уллакан говага ышк берип дуран машалы кичижик демир сандыга сөейэр, ол гушагыны алып сөвеш гейим-гежимлериниң чаңыны сүпүрип, чарайнаны, демир доны геййэр. Билине зүннар гушак гушанып, эпет гылыжы асяр. Башына алтын чайылан тувулганы геййэр.

Ол хыялында Элвира хем алтын-күмүш сөвеш гейимлерини гейдирйэр. Хыялында ичинден Элвира гүррүң берйэр.

«- Сувперим, Худайым бу хазынаны маңа дүйшүмде салгы берди, мен муны хушумда дагың говагындан тапдым. Худайым сени асмандан маңа иберипдир, мен сени гуюдан тапдым. Түркмен халкы агыр ягдая дүшенде мыдама Гөроглы ялы бир гайратлы эр дөрөйэр! Түркмениң юрдуна болса хэзир ган чайкаляр. Болшевик-меншевик дийип дөрэн эжит-мэжитлер гарып-гасарлары байлара-беглере гаршы, мөмин-мусулманлары ахун-пирлере гаршы урушдырып, юртда кыямат гопдуряр. Түркмен ак болуп, гызыл болуп гырлып гутарып баряр...

«- Элвира, мен гадым замандан галан Солтан хазынасыны тапдым. Ол хазынада алтын жыга шейле сөзлер язылыпдыр. Эй, йигит, Аллатагала сени ялкап шу хазынаны тапдырандыр. Биз ахыркы демимизе ченли душмана гаршы гөрешдик, эмма душмандан асгын гелдик. Сен шу хазынаның байлыгыны күлли түркмен халкының эркинлиги, юрдумызың беркарарлыгы үчин сарп эйле! Ватан үчин гөрешмек мукаддессдир! Гой, саңа Аллатагала яр болсун! Гой, сениң дашыңда мерт түркмениң эхли герчеклери жем болсун!»

Элвира, мен өз өмрүми Ватанымызың азатлыгы үчин сөвеше багш этмели! Мен гечмишиң, гелжегиң өңүнде борчдар!»

Ак гар басан сэхрадан бедевини учурып гелйән Деря бир аклаңа чыкды. Ол хайран галды, себэби гуррук гуйының дашында онбэш-йигрими ожакда от ловлап янярды. Гуррук гуюдан чыкян ялын бэш-алты метре, ожаklarдан чыкян ялын бирки мерте узап янярды. Отлар гүле меңзейәрди, оларың арасында Элвира юкажык яглыжагыны елпезелендирип, танс ойнаярды. Деряның ышкы мөвч урды.

Гыз оны гөрүп Деря тарап ылгады.

Деря атындан товсуп гыза тарап ылгады.

Олар отдан гүлүң ортасында гарпышып гуҗаклашаймалы боланда сакга дурдылар. Гыз Деря дикан бакды, Деря гыза.

Деря атың ганжыгасына бөкдерилен халы хоржундан дашына яглык оралан тылла жыганы чыкарып, дашының яглыгыны айырыр. Гүнүң шөхлесине, сансыз одуң ялкымына жыга гөзүни гамашдырып ловурдаяр. Элвира алтын жыга аңк боляр. Элвира жыганы эмай билен алып Деря гейдиржек боляр, эмма Деря голларыны галгадып:

- Ёк, муны геймек болмаяр! Муны башына гейжек Гөроглы ялы герчек инди гелмели. Ол түркмениң юрдуны, халкыны халас эдип, ынха, шу тайда язылан аталарымызың весьетини бержай этмели! Анха, шонда ол жыганы башына геер!

Гыз онуң сөзлерине дүшүнмән, алтын жыганы өз башына гейжек боляр. Деря голуны далдалап, алтын жыганы алып ожага голай депежикде гойяр, гыза дикан бакяр. Элвира хайран галяр.

Гызың гөзлериниң өңүнде етгинжегиң муртлары парсылдап чыкып, гүр гара мурта өврүлди.

Элвираның яңаклары ал-элван ялына өврүлип, леблери посаның ызына меңзеди.

Томашачыларың гөзлериниң өңүнде ак гарлар пагш-пара эрешип, гөк гыртычлар дөмүп, дүңйә ал яшыл өвүсди.

Деря гызың ики голундан тутуп, бирек-бирегин дидарындан ганман айланып башлады.

Элван от гүлли земин айланып башлады...

Ак леммер-леммер булутлы асман айланып башлады...

Гарчгайдыр гарлавач бири бирине середип кишңейәрдилер.

Асман-земин айланып дур.

Гиже. Одуң ышкына Деря билен гыз айланяр.

Онларча отлы земин айланяр...

Миллионларча гөвхер йылдызлы асман айланяр...

Ышкдан яңа дүңйәниң башы айланяр...

Баба сейис, Дурды Ёлбарс, Гурбан гызыл диш сәхра билен атлы гелйәр. Оларың ярагы гурат. Сапанча, башатар... Атларың сагрысына хоржун бөкдерилги...

Деря билен ак гыз ат чапышдырып бейик бир алаңдан ашдылар. Деря гөрсә еди-секиз галтаман йылкыларың дашыны алып сүрүп баряр. Галтаманларам олары гөрди.

Элвира горкусына сандырап, элеврәп башлады:

- Горкма Меликәм, горкма!

Галтаманларың сердары олар тарап гайтды. Деря:

- Хов агалар, нәме этжек боляңыз?

Ат огрусы онуң алкымына гелип, гызы сынлап дуршуна:

- Пах-пах олжа дийибем шуңа айдайсаң! Хах-хах-ха, йылкыларыңы сүржек, бужагаз гызам...

- Хов ага, йылкылар Бегмырат ханыңкыдыр. Бегмырат ханың малына дегсеңиз, ол сизин тохумыңызы түкедер!

- Хах-хах-ха! Гумлуларам мекирлик өвренен ялы-ла?... Ай көпей оглы, биз бу атларың хөкүметден букуп йөрлен тохум атлардыгыны билмейәндир өйдәңизми?

- Ага, бу атлар түркмениң тамам тохум атлары, буларам сүрсеңиз Ахал атсыз галар-да... Дал бедевлериң тохумы йитер-дә!

- Хай, огул, балшевик түркмениң тохумыны түкедип баря, сенем тохум аты горажак!.. Сен атмага дөзер ялы дәл экениң. Акыллыжа болуп йылкылары сүрүшсең, дегмерис, йөне ынха, бужагаз гыз вели мениңки болар.

Галтаманбашы гыза овсун атды, гыз агламжырады. Деря голтугындан ики сапанча чыкарып галтамана гезеди. Бирден галтаманың гөзи сапанча дүшди. Ол ясама йылгырып:

- Пәхей, адамларың дегшерлигем галмандыр-ов!

Деря перт-перт гүрледі:

- Ёлдашларыңа дерхал атлары сүр дий-де гыгыр!

- Хей нәме аңалып дурсуңыз? Дерхал йылкылары сүрүң!

Огрулар ёлдашының сапанчаның өңүнде дуранындан бихабар йылкылары сүрүп башладылар. Деря:

- Инди түпеңиң окуны чыкар! Чыкар дийән мен саңа, харам ат огрусы! Бөврүңи гараладян ёгса... - Галтаманбашы түпеңиң окуны чыкарды.

- Инди маңа оклы-хатарларыңам бер!

Галтаманбашы гөзүниң гытагыны айлады. Онуң ёлдашлары ханха сүрүни аңнатдан ашырып баря. Юмрук ялы оглана есир дүшенине намыс эдип галтаман хырчыны дишлейәр.

Деря:

- Түпеңиңи ташла!

Галтаман түпеңини ташлады. Деря дүрре гамчасыны алып галтаманбашының кибтине бир елмеди, гамчының ужы онуң бойнуна чолашды. Деря бир дартанда ол атдан агып дүшди. Деря гыза херекет билен дүшүндирди, ол икинжи аңада дырмышып баря атлара голуны булап:

- Хей, Алгыр долан, Алгыр долан - дийип атына гамчы чалды. Гызам атына гамчы чалды. Олар гыкувлап Гуртгуя тарап йүзин салды. Йылкыбаның ол херекетине верзиш болан атлар галтаманларың арасында уруп чыкан йылкыбаның ызына дүшдилер. Йылкы сүрүси үмдүзүне чапып Деряның ызындан энди...

Галтаманлар нәмәнің нәмедигине-де дүшүнип билмән, Деря билен гыздан пөвхе-де пөвхе атып сүрини ковалап башладылар. Ок етерден ара дашды...

Түпең сеслерини эшиден Баба сейис, Гурбан гызылдиш дагы ата гамчы гойды, олар сазак токайлыгындан чыкып йылкы сүрүсини ковалап барян атлылары гөрдүлер.

Дурды Ёлбарс:- Пах-пах, Худайжан беренде бериберйәр-ов! Ханха олжа, йигитлер!

Олар хеллевлешип барян атлыларың ызындан ковдулар.

- Гач-ха ков... ковха-гач... түпең сеслери... Деряның гыкувы...

Бәш-алты йыл бәри онларча-онларча сапар ат огруларына гаршы сөвешмәни өврәнен Баба сейис дагының ата бөкдирилги хоржунында мыдама бәш-алты сөзен таягы, инче кендир кемент барды. Оларың түпеңем, сапанчасам гуратды.

Галтаманлар йылкы сүрүсини ковалап баряр, оларың ызындан етиберен Баба дагы гол бойы сөзен таягыны ызкы үч атлыдан зыбырдадып зыңды. Ики галтаманың келлесинден деген голбойы таяк олары атдан агдарды, Дурды Ёлбарсың таягы пыс гечди, ол ахмыр эдип дессине кемендине япышды. Гулагының душундан зыбырдап гечен таягы гөрәнен галтаман ызына серетди, шол махал Дурды Ёлбарсың оклан кеменди оңа гейдирилди. Дурды Ёлбарс сөзен таягының пыс геченине ахмыр эдип бир силкди, гөргүли галтаман ерде сеңселәп ятыр. Өңдәки дөрт атлы ыздакы гүпүр-тапырдыны эшидип, түпеңлерине япышып пөвхе-де пөвхе атып, гачып башладылар... Ерден чыкан ялы үч итем галтаманларың үстүне энди, атлыны атындан дүелини дүесинден агдарып йөрәнен итлер өзүни атың үстүне оклаяр. Галтаманлар алжырап, ала басгы болуп гачяр. Эмма ажал ялы Гурбан гызылдиш, Баба сейис, Дурды Ёлбарс жың ялы чаласын Деря олары хей сыпдыржакмы?

Атыны йүзин салдырып барян гыз ызына середип болан вака хайран галды. Деря ханха галтаманлары ковалап баряр. Гыз ызкы ковгы атлары сынлап, олар Деряның тарапдарларыдыгыны билди.

Агшамара авы оңан Баба сейис дагы секиз атлының аякларыны эллерини гүйлүп, ярадарларының ярасыны сарап, атың үстүне кесе басып Гуртгуя инди.

Дурды Ёлбарс лахлахлап:

- Деря бег, би олжа уршуң билен сен депсең депренмез бай боляң!

- Бужагаз оваданжа гызы нирден тапып йөрсин Деряжан! – дийип, Гурбан йылгырды.

- Оны Худайжан иберди! – дийип Деря гызарып, бозарып зордан айтды...

Гуртгуйы обасына томаша гелди. Адамлар Өвезиң үстүндөн гүлйэрлер.

Өйүң аркасында Деря билен Хүйржемал билен гүрлешип дур, Хүйржемал:

- Тоба,тоба йүвүржим сениң аклың ериндеми?

- Гелнеже ол гызы маңа Худайжан берди!.. Ол сув периси ...

- Вай, бир ас ялы гыз Гарагумы гыргына берэйдиле... сен яшыңы бир билйэмиң?...

- Яшымам билйэн, нэме айдянымам билйэн. Мен о гызы сөййэн!

- Вай, сен Баба какаңы масгара этжек боляңмы? Баба какаң сени капыр гызына өйэрми?

- Гелнеже, гелнеже, хей олар ялы перизадам капыр бормы? Ол сув перисини дашлы гуйыдан өзүм чыкардым...

- Баба какаң сени гумда окадып хатлы-соватлы этди! Он еди яшың долан гүни Ашгабада экидип окува салжак дийип йөр. Сен онуң ыхласының йүзүне урайжакмы?

- Гелнеже биз ашык-магшук! Ол мени сөййэр, мен оны сөййэн!

- Бар онда, капыр гызыны сөййэн дийип Баба какаңа айт!

Деря Бабаның адыны эшдип тисгинйэр.

- Баба какама айдып билсем, өзеленип саңа ялбаржакмы, гелнеже!

- Хай ашык йүвүржим, ханы айт, ол кимиң гызы? Ниреде яшайар? Сен онуң билен нэдип гүрлешип билдиң?... Ол болшевиклерың кетдесиниң гызы болуп чыкайды-да ... Мениң гызыма зор билен өйленипсин дийип сени-хэ ит атан ялы атып гидер! Саңа обамыза ган чайкатжак ага диерлер!

- Гелнеже, жан гелнеже, мен оны сөййән, сөййән!

- Сөййәниң чын болса гараш. Баба какаң гызың ниреден геленини билжек болуп Мүрзечөлден орусча билйән адамы гетирмәге чапар ёллады... Гараш...

Деря агыр хашлады...

Нурдан ярадылан ялы Элвира гелип Баба сейсиң өйүне шовхун-шагалаң гирди. Элвира екеже сөз түркменче, Хүйржемал екеже сөз русча билмейәрди, эмма олар узын гүн гүлүшип гүрлешйәрди. Гижелер болса Баба икисини алнында отурдып, “Төрөглыдан” ылгар ёлларындан айдым айдярды. Москвада академик атасының машгаласында аристократ тербиесини алан, сазчылык мекдебини гутаран Элвира Бабаның айдым-сазының мушдагы болды. Хүйржемал болса оваданжа гыз адамсына ашык боландыр, дийип бегенйәрди, чүнки дурмуш гуранларына он йыл болсада оларың перзенде йүзи дүшмеди.

Беглерим хәзир болуңлар,
Даглар гүмүр-гүмүрлен-дей!
Етип Дербенди алыңлар,
Даглар гүмүр-гүмүрлен-дей!

Элвира учганаклап сөвеше чыкжак йигит ялы болуп хыруч-хыжув билен айдым айдян Бабадан гөзлерини айрып билмейәрди. Баба айдымы тамамлап:

- Ак гыз айдымы ничик гөрдүң?

Хүйржемал:

- Ханы ахал ёлумыздан ышкы айдымларданам айдып бердә...

- Хүйржәм яшажык гызжагаза хей ышкы айдым айдып бермек бормы?

Ак гызың кимдигини ниредендигини нәме максат билен гума дүшендигини аныкламак үчин Баба сейис Мүрзечөлден Мерет орсы чагыртды. Мерет орс өз айтмышы боюнча Гирман уршунда, ягны биринжи жахан уршында болупды. Оңа Мерет гирманам диййәдилер.

Мерет орс Бабаның өйүне важып халда гирди. Мерет орс өйүң төрүнде кетени көйнекли ак сачлары сагрысында овсунып дуран

овадан гыза хайран галды. Йылгырышдан ярадылан гыз йылгырды.
Мерет орс:

- О барышня.. О чувиха! Кто тый – дийди.

Орсча сөзлери эшден Элвира гуш болуп учды.

- Я Элвира. Элвира Абрамовна Варшавская ... Мен Москвадан.
Атам академик, улы алым. Какам Ашгабатда халк комиссарлар советинде ишлейэр.

- Говори, говори чорт побери! Кто тый?

Дурды Ёлбарс даш чыкып, дашдакылара йүзленип:

- Пахай, Мерет орс дийселер Мерет орс экенов! Орусча дагы шагладып дурай...

- Гирман дилине-де өкдемиш ол...

- Ики йыл Герман уршунда болсаң сенем суvara гүрләрсиң...

Орсча билйэне душанына бегенен Элвираның бар кейпи учды.
Мерет орс:

- Я пахан! Знаеш,я пахан был. Ты кто?

Элвира ене адыны, атасының адыны айтды.

- Чево петюкаеш а? Сичас врежу морду! – дийип Мерет орс сөз запасыны ахырлап йылгырды. Элвира “пожалуйста” дийип йылгырды...

-Понимаеш, барышна! Катыс тый!

Бирхаюкдан өйден Мерет орс-да, Баба-да даш чыкды. Мерет орс важып гөрнүше гирип:

- Бабажан, йылгыран болуп отуранжа гыздан орс гыз болмаз!

- Онда ким ол?

- Орсуң юрдундан аңырда гирман яшаяр, гирмандан аңырда инлис. Орсуң сачы сары боляр, ортабармак орсларың сачы гызылам боляр. Ожагашжа гыз я гирманың я инлисиң шпиёны, ичалысы, жансызы!

- Хов-хов Мерет Гарагумың оррук ортасында немсиң шпиёны нәм ишлесин?

Мерет орс дүнйә белет ылымдар хөкмүнде важып кешбе гирип:

- Хә, хә шипиён, ичалы саңа нәме ишлейәнини айдарә...

Баба сейис бурчак-бурчак дерләп, долуп-дашып айдым айдяр. Алнында Хүйржемал билен Элвира гөзе-гулага өврүлип диңлейэр. Дашарда итлериң гохи гелип башлады. Баба дутарыны гоюп, алтыатарыны алып гырмыз донуны елбегей гейип чыкды. Дашардан ат тойнакларының гүпүрдиси, итлериң сеси гелйэр. Хүйржемал чувалда дуран бәштары алып, ок сүрүп, гулагыны гайтарып

дурлукдан гарады. Элвира-да чувалда дуран бәшатарларың бирини алып Хүйржемалың янына барды. Олар атлылары сынлады.

Баба сейис он бәш атлының янына барды. Атлыларың серкердеси өңде:

- Баба сейис, салавмалейким.

- Валеюким беглер.

Бу махал Гурбан гызылдиш, Дурды Ёлбарс, Шахым ага, Ёламан сакгал, дагам түпеңини алып атлыларың алнына гелипди.

- Баба, биз хезрети Бегмырат ханың беглери! Мен беглер беги Халлы бег! Сениң өйүңде бизиң душманымыз капыр гыз бар дийип эшидип гелдик. Дерхал гызы чыкар!

- Ол гыз мениң мыхманым. Мен дирикәм мыхманы берер өйдйәңизми?

- Гырлышман гыз бермерис! –Ёламан хеммеден өңүртди.

- Баба багшы, ондан мыхман болмаз! Ол ёлдашы билен хезрети Бегмырат бегиң еди атлысыны пүрреледи. Ёлдашыны айрапаланы билен яндырдык, гыз болса ужыз гутулды. Ол бизиң душманымыз! Хезрети Бегмырат ханың душманы!

Баба сейис сынчы назарыны айлап атлыларың ичинде Бегмырат ханыңам бардыгыны аныклады, себәби атлыларың кәбири хер жүмледен соң ыздакы атла середйәрди.

Баба:

- Бә, биз хезрети Бегмырат хан Ватан үчин, ил-юрт үчин ата чыкан бейик хан дийип дашыңдан буйсанып йөрдүк, асыл Бегмырат хан нерессе чаганы хем душман сайып йөрми?—дийип, ол габак астыңдан Бегмырат ханы сынлады.

- Хезрети Бегмырат хана баха бермек саңа галмандыр, багшы! Гызы чыкар дийдимми гызы чыкар, ёгсам обаңызы ода тутуп, хөкүметден букуп йөрен атларыңызам сүрерис.

- Бейле болса түркмен дәбини йөредип япа япланышалың! Бизи гырың-да әкидибериң “Начар душманыңызы!”

Бирден атлыларың хеммесиниң гөзлери хөвлениди. Өйден кетени көйнекли товлам-товлам ак сачлары сагрысыңдан гечип овсунян Элвира чыкып, гөни бир беге тарап йөнелди. Ол өйүң дурлугыңдан бегиң элиндәки скрипкасыны гөрүпди. Ол бегиң янына барды, бег аңк болды, гыз онуң элинден скрипкасыны алып, дессине габыңдан чыкарып дүзүп Чувал багшының “Даглара” айдымының сазыны чалып башлады. Баба багшыдан өвран-өвран эшиден айдымыны Элвира шейлебир элендирип чалярды, беглер гыза хайран галып, гөзлерини хөвленидирип диңлейәрдилер. Гыз

сазы шейле ажап чалярды, саз соңланан бадына ызда өзүни танатман дуран Бегмырат хан:

- Багшы, мыхман алсаң, атдан дүшейли...

- Бегмырат хан мыхман дүшсе сөвүшлөп, серпайлап мыхман аларыс...

Ёламан, Дурды Ёлбарс дагы Бегмырат хана гөзлерини хөвлөндирип серетди.

Олар атдан дүшдүлөр...

Ики саны той газаны гайнап дур. Газаның башы, Баба багшының өйүниң дашы гайда-гаймалашык. Кимлер чай чекйэр, газанларың биринде бөртме, биринде палав атарылыпдыр.

Бегмырат хан төрдө көрпечэниң үстүндө гүберип отуршына гөзлерини сүзүп айдым диңлейэр. Баба Ахал ёлундан нама айдыр, онуң янында кетени көйнекли Элвира скрипкасыны чалып багшыны ковалаяр. Гысылышып еке дыз отуран нөкерлер дуршуна гөзө өврүлип ак сачлары десесе-десесе гыза середйэрлер.

Айдым тамам боляр:

- Берекелла, багшы өмрүң, узак болсун!

Дашарда Дурды Ёлбарс Гурбан гызылдиш дагы хем айдым диңлейэр, хем нахара середйэр.

Гушлуклар атлары бакып йөрен Деря чар тарапа дүрби тутуярды. Бирден ол гуя етип гелйән галтаманлары гөрди. Баба сейисе көмеге етишмек максады билен йылкыларың йүзүни гуя тарап өврүп, атына гамчы чалып гуя гайтды.

... Ат дүкүрдисине тамкепбеден чыкан Ава сейис гаршысында дуран алты атлыны гөрди. Камера олары узакдан гөркезйэр. Камера оlara голайаяр. Халмырат:

- Баба, ат сатарын дийсең ат алжак! Хакыңам иңлис тылласы билен берйән! Хер атыңа йүз тылла...

Баба сейис:

- Нөкерлериңе атлары огурадып билмән, инди сатын алайсам диййэмиң?

- Хах-ха-ха, мен бир мес Халмырат Хаклы-да. Ислесем атлары сүрдүрйән, ислесем сатын алян... Бабажан, ики йүз алтын пул... Ынха, серет!

- Сен мениң ат сатмажагымы билйән ахыры...

- Сатарсың, сатарсың! Болшевиклериң бир говы сөзи бар: межбуры мейлетин дийип... Сен акыллы болсаң, атларың хакыны үч эссе эдип берйән... Серхете ченли сүрүшсең, хер атыңа бәш йүз алтын пул... Сенем гөнен, менем гөнөнейин!

- Бә, Халмырат хан, сен ак болуп юрды иңлислере сатдың, гызыл болуп юрды болшевиклере сатдың! Юрдыңы, ватаныңы, халкыңы сатып хем доймадыңмы?

- Баба, пөвхе сөзлериңи ёк эт!... Акыллы адам юрт булашанда, замана булашанда генжи-хазына эдинйәндир...

Гуйының янындакы бассырма дуланып гелен Деря атындан дурмашып бассырма чыкды. Ол йүзин сүйшүп Бабадыр Халмырат дага голайлашып уграды...

- Баба, сен бейик сейис, ажап сазанда, мен сени гаты хорматлаян, ёгсам ит атан ялы атып йылкыларыңы сүрүп гитмегиң кынчылыгы ёк... Унутма, мен диңе сатмадым, гаршыма чыканы атдымам. – дийип, ол алты атарыны Баба гезеди. Баба:

- Сен атсаң атарсың, йөне мен аты сатманам, берменем. Эмма эркек болсаң, дүш атдан гөреш тутсаң, гөрешели, екме-ек чыксаң екеме-ек чыкалы! Сенем өмрүңде бир гезек эркек болуп гөрәй...

- Йигитлер, муңа эркек томашасыны гөркезелиң – дийип, ол сагындакы йигиде үмледи. Йигит гамчысыны сырып атыны Бабаның үстүне дебсәп, гамчыны салды. Шол вагт дуйдансыз чыкан түпең сеси оны атдан агдарды. Атлылар төверегине гаранды, эмма төверек-дашда адам гара ёк. Атлылар атяның бассырманых үстүндедигини билип алжырадылар, чүнки олар нышанадады. Алжыраңчылыкдан пейдаланан Баба барс болуп товусды Халмырат Хаклының үстүне. Оны гөрөн атлыларың бири Бабаны атды. Жын ялы чаласын Баба Халмырады өңүне тутды. Ол Халмырады өңүне галкан эдип, сапанчасыны алып гачмага сыннанан атлыны атды, йөне Деря оны хас өң нышана алан экен, гөргүлә илки Деряның, соңра Бабаның окы дегди. Бейлеки ики атлы болса жыррайлап гачды. Бассырманых үстүнде өрбоюна галан Деря олары нышана алды. Баба:

- Атма, оварра болуп гачсын гитсинлер! – дийди... - Деряжан, Деряжан, вагтында етишәйдиң, берекелла!

Сәхетли гүни Гуртгуюсының ерден йөрәни ак гызы угратмага үйшди. Элвира хем бегенйәди, хем Дерядан айрылып барянына

гынанырды. Хеммелер гелди, диңе Деря ёк. Гыз болса делмирип, назары билен Деряны гөзлейәр. „Деря, Деря ниреде“ дийип элеврейәр. Кервен ёла тайынланды. Илки Хүйржемал дүйә мүнди. Эдил шол пурсат Гарчгай гушуны учурып Деря етип гелди. Ак сачлы ак көйнекли Элвира ак дурна ялы ганат какып бегенжинден тас учупды. Деря непесини үйтгедип, хич киме назар салман атдан товсушына гызың янына гелди. Гыз бегенжинден гөзлерини яшлап:

- Деря! Деряжан, сен мени ган агладып нирелерде гезип йөрсүң?

Гызы угратмага гелен адамлар Элвираның арсасса түркменче гүрлейшини эшдип аңк болды.

Деря:

- Элвиражан, юваш! Чүшш! Гөрмейәмиң, дашымыз мәхелледен долы.

- Ханы мәхелле? Икимизден башга бу ерде адам бармы? Жүмле-жаханда диңе икимиз!

Элвира хақыкатда хәзир Дерядан башга хич кими гөрмейәрди. Адамлар аңк болуп, гыз елдиргәндир өйдүп аркан аркан сүйшдүлер. Хүйржемал адамсы Баба:

- Эшидйәмиң, ак гыз түркменчә суvara экен-ә!

Гурбан гызыл дишиң аялы:

- Мерет орс айтманмыды муныңыз немисиң ишпионы дийип...

- Деряжан, я сен мениң билен гидерсиң, я-да менем алып галарсың, ёгса-да мен Ашгабада гитмен! Гитмен! Мен сенсиз өлерин эзизим!

Деря гызың акжа голундан тутуп:

- Сувперим, мен сени йүрекден сөййән! Сен мениң ышкым, багтым! Эмма юрдум бедигагт чагы мен нәдип багтлы болуп билерин!

Угратмага геленлер гөзлерини хөвлендирип аңк болуп ыза сүйшдилер, чүнки Деря арасса орс дилинде гүрлейәрди.

- Эзизим, сен мени ташлап бейик сөйгүнден гечип гидибержекми?

- Элвирам, дүшүн, мен юрдумың, улус-илимиң өңүнде борчдар! Мен гечмишин, гелжегиң өңүнде борчдар! Мениң белент максадым бар! – дийип Деря гызы багрына басды. Угратмага гелен аяллар тобалап элини агзына етирди.

- Хош эзизим, хош! Муңа ыкбал иши диерлер! – дийип Деря гыздан айрылып атына гаршы уграды. Баба шапба онуң эгнине пенжесини гоюп:

- Сен өмрүндө орс гөрдүңми?
- Жук!
- Онда орсчаны ниреден өвренип йөрсиң?
- Мен нәме орсча гепледимми?
- Яңыжа орсча гепледидиң ахыры...
- Ёк, Баба кака, мен сөйгиниң, ышкың дилинде гүрледим.

Баба Деряны гужагына гысып, ювашжа пышырдаяр:

- Деря, гайдып говагың төверегинде гөрүнәйме!

Деря хайран галяр, Баба какасына тиңкесини дикип ысгынсыз сораяр:

- Баба кака, сен о говагы билиәмидиң?

Баба сейис баш атыр:

- Оны бир сен, бир мен билиән! Хәзирликче о говагы унут, унут! Онуң вагты гелер!

Баба сейис Деряны багрына басып, мәхрини синдирйәр.

- Бужагаз гызам унут!

Баба сейис Дерядан элини айырыр. Деря бир товсанда Гарчгая атланып гамчы алды. Гыз голларыны узадып аглап галды. Адамлар гөзлерини яшлап бирде гыза, бирде түвелейләп гиден Деря серетдилер.

Бу махал Деря атыны йүзин салдырып, дүңле чөли лерзана гетирип чапып барыарды, гөзлеринден акян яш яңакларыны, йүзүни ювупды... Ол сессиз аглаарды..

Сувперисинден жыда дүшен Деря дүңйә сыгман Гарчгайыны кә чапдырып, кә гордуруп, кә ёргасына гойберип гидип отыр, нирәк барянынам, нәче ёл геченинем биленок. Ол гөзлеринден яшыны акдырып гидип отыр, хамана шейдип ёл гечип айралык дүңйәсинден чыкып болян ялы...

Ол голайда отлап йөрен сүрини гөрүп, сувсуз өлүп баряныны дуйды. Илки итлер, соңра сүриниң чопаны ылгап чыкды. Деря гөзяшыны говы сүпүрсе-де, агламакдан яңа гөзлери чым гызыл болупды. Чопан салам берип, оңа чинңерилип бакды:

- Чопан сувуң бармыдыр?

- Доганым, ишжегиң сув болсун! Гечи сүзмесинден чал эдип берейин, дүш атдан.

Деря атдан дүшүп, Гарчгайыны ота ковды. Олар тиркешип гоша барды.

Деря мешиги башына чекди, оны сынлап дуран чопан:

- Доганым агладыңмы? — дийди. Деря баш атды.

- Доганым, етиммиң?...Етимсиң... Менем етим. Не ата, не эне, не доган, не доланан бар! Үстесине-де ... – Ол бозулды, сеси агылы чыкды - үстесине-де эзиз Ватандан-да жыда дүшдим. Үч йылың ичидир гөрөн еке түркменим сен!.. Үч йылың ичидир жигер-багрымы паралап гиже-гүндиз малың ызында аглап йөрендицин, доганым... - дийип, ол аглады.

Чопана Деряның йүреги авады, хайран галды:

- Ватандан айрылар ялы сениң юрдуң ниреде?

- Айбөвүрли мен! Түркменистандан... Түркменистаныңам Вас диен еринден . Етимдим, ялңыз хоссарым, хожайыным Ишангулы бай... Вах, Ватанымың дидарыны екеже гезек гөрүп, Ватанымың топрагына дабанымы басып өлсем арманым ёк.

Деря она хайран галар, дерди агыр болмаса ол хахахайлап гүлерди, йөне өзүни саклады:

- Доганым сен Түркменистанда! Сен өз юрдуңда!...

Чопан ол өзүни ойнаандыр өйдип, хешерленди:

- Доганым, мен чопан-да болсам, етим-де болсам надан дэлдицин! Ишангулы бай йигрими дөрдүнжи йылда малыны-халыны алып Васдан гачды, менем сүрекчиси. Еди гүн ёл йөрөп серхетден ашдык, соңам бөш гүн йөрөп шу ерде месген тутдук...вах Ватан!...

Сүриниң итлери алысдан гелйән атлыны гөрүп үйрүп гитдилер. Чопан горка:

- Харам! Байым гелйә...

- Ватаныңа гидесиң гелйәми? - Чопан мөлериң серетди.

- Вах, Ватаныма барып өлмәге-де разы мен!

- Эркек сөзмидир?

- Эркек сөздир!

Деря десби-дәхил атына атланды, бай хем гелип етди, онуң аркасында бердеңке барды. Ол Деря йигренч билен серетди, хатда саламынам совук-сала алды. Бай:

- Аймырат, ал саңа иер-ичер гетирдим.

Гарчгая атланан Деря сапанчасыны чыкарып:

- Бай ага, атдан дүш-де, түпеңиңи Аймырада бер!—Бай газапланды. Деря алтыатарың бир окуны байың телпегинден гойберди. Телпеги башыңдан атылып гиден бая дессине акыл гелди. Ол атдан дүшип берденкесини Аймырада берди. - Сапанчаң билен ханжарыңы, гушагыңы доның билен бер!. Мундан буяна малыңы өзүң бакарсың! Аймырат, дессине байың гейимлерини гей!

Байың геймине гирен Аймырат Деря билен ат чапып гүв гитди. Бай талабаның йыртык-йирик доныны йигренч билен гыра оклап, оларың ызындан гарап галды.

Баба өңде атлы, ызында Элвираның мүнөн дүеси, онуң ызында Хүйржемалың дүеси дүңле чөл билен мытдылдап баряр. Баба дүңле чөли яландырып айдыма зовладяр.

Кервен гидип отыр... Хүйржемалың йүреги буланяр, ол хеләк. Айдымы тамамлан Баба:

- Хүйрим саңа нәме боляр? Ёла чыканымыз бәри сен хеләк....
- Гөвнүңедир... маңа хич задам боланок.
- Мениң еңсәмде гөзүмиң бардыгыны унутма! Саңа бир зада боляр... Онсоңам бизи кимдир бири ызарлаяр...

Хакыкатданам Деря билен Аймырат кервени ызарлап баряр. Икисиниң-де ярагы гурат. Деря хәли-шинди дүрби тутуп олары сынлаяр. Бир гүн Деря:

- Аймырат, доганым, догры гүнүң яшян ерине тарап гөнүләп гидиберсең агшама ченли Ашгабада барарсың. Ме саңа пул. Шәхере етмән атыңы гойбер, ярагыңы зың, ёгсам сени тутарлар. Шәхерде отлы билен илиңе ашарсың!

- Менем сениң билен гитжәк!
- Сен мениң диеними эдибер! Мениң мақсадым белент. Бир замандан бир заман Деря хан атлы йыгнаймаш дийип эшитсең, мениң яныма гелерсиң! Деря хан болупдыр дийип эшитсең гелерсиң! Дүшүндиңми?

Энчеме гүнләп ёл йөрән кервен мытдылдап гидип баряр. Хүйржемалың йүреги буланяр, ол оны адамсындан, гыздан букжак болуп хеләк. Өмрүнде дүе мүнүп гөрмедик Элвира дүе дурсада ыраң атып дуран болупдыр. Элвираның йүрежиги сессиз аглаяр. Кервен сазак токайлыгындан чыкып бир бейик аңада барды. Эдил шол пурсат он бир атлы-яраглы эсгер аңада чыкды. Дуйдансыз душушықдан ики тарапам алжырап яраглы, ярагына япышдылар. Элвира олары сынлап:

- Кака! Какажан! Бу мен! Мен Элвира – дийип ызлы-ызына гыгырды. Эсгерлеринң арасындакы сталин папаклы харбы адам элини көлегеледип середип:

- Элвира! – дийип, гыгырып атдан өзүни зыңды, ол йыкылып – сүршүп гызың мүнүп отуран дүесине тарап ылгады. Эйәм гөзлерини яшлап етишен Элвира дүйәниң үстүнден какасының

гужагына өзүни оклады. Аталы гыз аглашдылар. Хүйржемал Баба, Баба Хүйржемала серетди.

Өпет ожарың үстүне чыкан Деря олары дүрбүде сынлаялды....

Эсгерлер бир одуң башында, гызың какасы, гыз, Хүйржемал, Баба дагы бир одуң дашында нахарланып отырлар. Элвира жедирдөп какасына башындан гечиренлерини гүррүң берйэр. Гызың какасы чалгырдам болса түркменче билйэр. Ол гызының башыны сыпалап:

- Бабажан, периште ялы адам экениң! Мен гызымы дири гөрерин өйтмейэрдим.. Икимиз доган окашалы.

Туршужа хыярлары гөрен Хүйржемалың гөзлери ялпа ачылды. Ол гыза үмлөп, хыяры гөркезди. Элвира оңа хыяры алып берди. Хыяры бир дишлэн Хүйржемал дүнийэни унудып пашырдадып ийип башлады. Онун ягдайына дүшүнөн Элвира туршы-ажы затларың ахлисини онун өңүне үйшүрүп башлады. Баба тамшанып аялына ювашжа:

- Хүйрүм, сениң агзың бимаза болуп йөрми я гөвнүмеми?

Хүйржемал йылгырып баш атды, ол бегенжинден тас аялыны гужаклапды.....

Хер хал ат дүкүрдиси олары тисгиндирэйди. Ханха, ерден чыкан ялы болуп Гарычгайлы Деря дур. Хеммелер оңа аңк болды. Элвира оны гөрүп „Деря! Деряжан!“ дийип Деря тарап ылгады.

Деря:

- Баба кака гызы хоссарларына табшырдың герек?

Баба сейис аңк болуп баш атды. Элвира Деряның янына барды. Деря эглэге-де гызың голтугындан тутуп, бир силкенде атың өңүне алып, басды Гарчгая гамчыны! Гызың какасам, эсгерлерем яраглы ярагына япышды, эмма авуны алан Деря ока етдиржекми?

Баба сейис:

- Сакланың, атмаң! Атмаң!

- Элвира! Элвира! – дийип, гызың какасы бозлап гыгырды.

Баба сейис эллерини агзына тутуп „Гарычгайым гайт!“ дийип сесиниң етдигинден гыгырды, соңра бармакларыны агзына сокуп сыгырды. Йүзүн салып барян ат ай берип ызына айланды. Баба гыгырды. Бабаның сесини эшиден Гарчгай ыза гайтды, эмма сөвер яры голуна дүшен Деря ата буйруп билмезми? Ол Гарчгая дөзүмли гамчы чалып яңадан йүзүни беевана тутды, эсгерлерем атлы атына атланып ковмана тайынландылар... Баба:

- Атаймаң ол мениң инимдир, Элвира икиси бири-бирини сөййәр. Мен сизе олары гетирип берейин - дийип элеврейәрди.

Яңадан какасындан, өз өвренишен дүнйәсинден айрылып барян Элвира аглаярды. Деря гыза хайран галып атыны саклады. Ол:

- Эйсе сен мени сөймейәрмиң?

- Сөййән! Сөййән! ... – дийип, гыз аглап Деряның яңакларындан, йүз-гөзүнден огшап - Инди ынандың герек сөййәниме!? - Ол аңырдан ылгап гелйән какасына – Кака! Какажан дийип оvsсунды.

Гызың какасы ылгап гелишине:

- Оглум, оглум гызымы әкитме – дийип ылгаярды.

Шол пурсат Өвез тентек йылкы сүрүсүни ковалап, гыкувлап аңнатдан чыкды. Деряны, онуң Гарчгайыны гөрөн йылкылар кееришип кишңедилер, хоргурдылар. Деря бирде атлара, бирде аглаян гыза, соңра яраглы эсгерлере середип:

- Сөймейән болсан какаңа говшурайяс, Элвира – дийип, оны гуш гөтерен ялы эдип дүшүрди. Гызың какасы гызыны гужаклап аглаярды. Атлар хоргурып кишңейәрди.

Деря Гарчгайына гамчы чалды, Гарчгай түвелейләп, йылкы сүрүсүни ызына дүшүрүп аңнатдан ашырып гүв гитди. Элвира какасының бойнунда чабаланып, чалнып аглаярды...

Эпилог

Ынха, гамышгулак ахалтеке бедевлеримизин башындан гечен екеже ахвалың беяны...

Йөне йигриминжи асырда бедев атларымыз – энче элхенч күлпетлери башындан гечирмели болды. Биринжи жахан уршунда, раятлык уршунда, икинжи жахан уршунда мүнцлерче, бедев атларымыз сөвеш мейданында галды...

Хернә йигрими биринжи асырда бехишди бедевлеримизин алнындан ак Гүн догуп, олар түркмениң гөвүн гушуна өврүлип, Түркменистаның гербинден – жигеринден орун алды. Йөне эййәм бу башга вака, башга бир тарых.

Соңы.